

433. L-Onor. Jason Azzopardi, l-Onor. Claudio Grech u l-Onor. Kristy Debono, jipproponu:

Billi l-Onor. Ministru għall-Ġustizzja fil-5 ta' Diċembru 2016 qiegħed fuq il-Mejda tal-Kamra l-Avviż Legali 404 tal-2016 li introduċa, fost oħrajn, ir-revoka b'mezzi elettronici tal-prokuri u mandati;

Billi filwaqt li l-għan wara tali Avviż Legali hu wieħed tajjeb u li hu mmirat biex jiffacilita l-hajja ta' dawk li jagħmlu prokuri fil-hajja ta' kuljum, anke billi jkun hemm reġistru elettroniku li jelenka t-terminazzjoni tal-mandati, peress li dan l-Avviż Legali sar mingħajr għaqal u ħsieb u mingħajr konsultazzjoni effettiva ma' kull min jifhem fis-sugġett, irrizulta li tali Avviż Legali jmur direttament kontra Liġi oħra bil-pubbliku innocenti jbati konsegwenzi;

Billi minn qari meqjus tal-Att dwar il-Kummerċ Elettroniku (Kap. 426) hu ċar li din il-Liġi ma tipprovdi għal, u tipprojbixxi, ir-revoka tal-prokuri u mandati b'mezzi elettronici u dan biex il-pubbliku jkun imħares minn sitwazzjonijiet li jesponuh għal danni, li jaf ikunu kbar, u għal tbatija bla bżonn;

Billi hu fatt issa magħruf li wara l-pubblikazzjoni ta' tali Avviż Legali, il-Malta IT Law Association fil-5 ta' Diċembru 2016, proprju dakinhar tal-pubblikazzjoni tal-Avviż Legali, kitbet lill-Onor. Ministru għall-Ġustizzja, u xandret pubblikament tali ittra ta' tħassib serju tagħha peress li filwaqt li r-revoka elettronika tal-prokuri hija eskluża mil-Liġi li tirregola l-kummerċ elettroniku, issa nholqot anomalija fejn terzi persuni jkunu jistgħu jattakkaw il-validità legali ta' revoka ta' mandat jew prokura li tkun saret b'mod elettroniku, irrispettivament minn dak li issa qed jipprovdi l-Avviż Legali;

Billi l-għan ta' kull liġi għandu jkun li jagħmel il-hajja tan-nies iktar faċli u mhux biex jinbtu nases li jonsbu, jew ħofor li fihom jaqgħu, nies innocenti b'konsegwenzi xejn sbieħ fuq ġidhom;

Għal dawn ir-raġunijiet prinċipali jeħtieġ għalhekk illi l-Avviż Legali 404 tal-2016 ikun emendat u għalhekk din il-Kamra tirrizolvi u tiddeċiedi li l-Avviż Legali 404 tal-2016 ikun emendat biex fir-Regolament 3(2) tiegħu wara l-kliem "inklużi l-formoli ta' applikazzjoni sottomessi b'mod elettroniku" jithassru, u jiddaħlu l-kliem "sakemm tali applikazzjoni tkun ibbażata fuq livell għoli ta' awtentikazzjoni li tkun tinkorpora firma elettronika avanzata skont Regolament (UE) Nru 910/2014 tal-Parlament Ewropew u tal-Kunsill tat-23 ta' Lulju 2014 dwar l-identifikazzjoni elettronika u s-servizzi fiduċjarji għal transazzjonijiet elettronici fis-suq intern u li jhassar Direttiva 1999/93/KE" u dan fl-interess uniku tal-pubbliku innocenti biex ma jkunx espost għal danni jew ħsara bla bżonn.

29.12.16

Il-mozzjoni m'ghaddietx fis-Seduta 489 tal-Erbgha, 1 ta' Marzu 2017.